



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງອຸດສາຫະກຳ ແລະ ການຄ້າ

ເລກທີ 2075 /ອຄ.

ນະຄອນຫລວງວຽງຈັນ, ວັນທີ 19 ຕຸລາ 2010.

**ຂໍ້ຕົກລົງ**

**ວ່າດ້ວຍມາດຕະຖານໂຮງງານຜະລິດດິນຈີ່**

- ອີງຕາມກົດໝາຍ ວ່າດ້ວຍອຸດສາຫະກຳປຸງແຕ່ງ ເລກທີ 01/99/ສພຊ, ລົງວັນທີ 3/4/99.
- ອີງຕາມດຳລັດຈັດຕັ້ງປະຕິບັດ ກົດໝາຍວ່າດ້ວຍອຸດສາຫະກຳປຸງແຕ່ງ ເລກທີ 67/ນຍ, ລົງວັນທີ 12/4/06.
- ອີງຕາມດຳລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງອຸດສາຫະກຳ ແລະ ການຄ້າ ເລກທີ 188/ນຍ, ລົງວັນທີ 17/8/06.

**ລັດຖະມົນຕີວ່າການກະຊວງ ອຸດສາຫະກຳ ແລະ ການຄ້າ ອອກຂໍ້ຕົກລົງ:**

**ໝວດທີ I**

**ຫລັກການທົ່ວໄປ**

**ມາດຕາ 1. ຈຸດປະສົງ**

ຂໍ້ຕົກລົງສະບັບນີ້ວາງອອກ ເພື່ອກຳນົດມາດຕະຖານໂຮງງານຜະລິດດິນຈີ່ ໂດຍສະເພາະ ດ້ານສະຖານທີ່ຕັ້ງ, ອາຄານ, ເຄື່ອງຈັກ, ລະບົບການຜະລິດ, ເຕັກນິກວິຊາການ, ຄວາມປອດໄພ, ສຸຂະອະນາໄມ ແລະ ສິ່ງແວດລ້ອມໂຮງງານ; ແນໃສ່ເພື່ອອັດສົມ ຄຸ້ມຄອງໂຮງງານໃຫ້ຖືກຕ້ອງຕາມກົດໝາຍວ່າດ້ວຍອຸດສາຫະກຳປຸງແຕ່ງ ແລະ ລະບຽບກົດໝາຍທີ່ກ່ຽວຂ້ອງ, ເຮັດໃຫ້ການເຄື່ອນໄຫວກິດຈະການໂຮງງານມີຄວາມເປັນລະບຽບຮ້ອຍ ແລະ ທັງເປັນການຊຸກຍູ້ສິ່ງເສີມຜະລິດຕະພັນຂອງໂຮງງານ ໃຫ້ມີມາດຕະຖານ ແລະ ມີຄຸນນະພາບດີ.

**ມາດຕາ 2. ຄວາມໝາຍຂອງໂຮງງານຜະລິດດິນຈີ່**

ໂຮງງານຜະລິດດິນຈີ່ ແມ່ນປະເພດໂຮງງານທີ່ໄດ້ກຳນົດໄວ້ໃນຂໍ້ 10 ມາດຕາ 9 ຂອງກົດໝາຍວ່າດ້ວຍອຸດສາຫະກຳປຸງແຕ່ງ ໝາຍເຖິງ ໂຮງງານທີ່ນຳໃຊ້ວັດຖຸດິບດິນໜຽວ (Clay) ເປັນຕົ້ນຕໍ, ໂດຍຜ່ານຂະບວນການປຸງແຕ່ງປຸງນຈາກສະພາບເດີມ ມາເປັນຜະລິດຕະພັນສຳເລັດຮູບ ດ້ວຍການນຳໃຊ້ເຄື່ອງຈັກ ແລະ ແຮງງານເຄີນຜູ້ໜ້າໃນໂຮງງານ, ຊຶ່ງຜະລິດຕະພັນເຫຼົ່ານັ້ນສາມາດເອົາໄປຈຳໜ່າຍເປັນສິນຄ້າໄດ້. ໂຮງງານດັ່ງກ່າວໄດ້ຈັດເຂົ້າໃນເລກລະຫັດ 2392, 2393 ຂອງການຈັດປະເພດອຸດສາຫະກຳສາກົນ (ISIC, International Standard for Industrial Classification).

ມາດຕາ 3. ຂອບເຂດການນຳໃຊ້

ຂໍ້ຕົກລົງສະບັບນີ້ນຳໃຊ້ເພື່ອການດັດສົມ, ຄຸ້ມຄອງ ແລະ ສົ່ງເສີມ ການເຄື່ອນໄຫວກິດຈະການ ໂຮງງານຜະລິດດິນຈີ່ທຸກລະດັບ ແລະ ທຸກປະເພດ ຕາມມາດຕາ 10 ຂອງກົດໝາຍວ່າດ້ວຍອຸດສາຫະກຳ ປຸງແຕ່ງ ໃນຂອບເຂດທົ່ວປະເທດ.

ມາດຕາ 4. ປະເພດໂຮງງານຜະລິດດິນຈີ່

ໂຮງງານຜະລິດດິນຈີ່ ຕາມທີ່ໄດ້ກຳນົດໄວ້ໃນມາດຕາ 2 ຂອງຂໍ້ຕົກລົງສະບັບນີ້ ແມ່ນປະເພດ ໂຮງງານຜະລິດດິນຈີ່ ແບບອຸດສາຫະກຳ ແລະ ແບບຄອບຄົວ ໂດຍນຳໃຊ້ແຮງງານຄົນ, ເຄື່ອງຈັກ, ເທັກໂນໂລຊີ ເຂົ້າໃນຂະບວນການຜະລິດ ເຊັ່ນ: ຂັ້ນຕອນການຂຸດດິນ, ບິດດິນ, ຮ່ອນດິນ, ລຳລຽງດິນ, ປະສົມດິນ, ອັດດິນ, ຕັດດິນ, ເຜົາດິນ ແລະ ອື່ນໆ ຊຶ່ງແບ່ງອອກເປັນສອງມາດຕະຖານຄື:

1. ໂຮງງານຜະລິດດິນຈີ່ ມາດຕະຖານທີ່ໜຶ່ງ ໝາຍເຖິງ ໂຮງງານຜະລິດດິນຈີ່ ແບບອຸດສາຫະກຳ ຕາມເລກລະຫັດ 2392, 2393 ດ້ວຍຂະບວນການປຸງແຕ່ງ ໂດຍນຳໃຊ້ເຄື່ອງຈັກ, ເທັກໂນໂລຊີເປັນຕົ້ນຕໍ.
2. ໂຮງງານຜະລິດດິນຈີ່ ມາດຕະຖານທີ່ສອງ ໝາຍເຖິງ ໂຮງງານຜະລິດດິນຈີ່ ຂະໜາດນ້ອຍ ຕາມເລກລະຫັດ 2392, 2393 ດ້ວຍຂະບວນການປຸງແຕ່ງ ໂດຍນຳໃຊ້ແຮງງານຄົນເປັນຕົ້ນຕໍ ແລະ ນຳໃຊ້ເຄື່ອງຈັກທຸ່ນແຮງເຂົ້າຊ່ວຍຈຳນວນໜ້າ.

ໝວດທີ II

ມາດຕະຖານໂຮງງານຜະລິດດິນຈີ່

ມາດຕາ 5. ເງື່ອນໄຂຂອງການດຳເນີນກິດຈະການໂຮງງານ

ໂຮງງານຜະລິດດິນຈີ່ ຕ້ອງຂຶ້ນທະບຽນວິສາຫະກິດ ໃຫ້ຖືກຕ້ອງຕາມກົດໝາຍວ່າດ້ວຍວິສາຫະກິດ, ຂຶ້ນທະບຽນວາກວນພາຍໃນ ຕາມກົດໝາຍວ່າດ້ວຍສ່ວຍສາອາກອນ ແລະ ຕ້ອງຂໍອະນຸຍາດດຳເນີນກິດຈະການ ຕາມກົດໝາຍວ່າດ້ວຍອຸດສາຫະກຳປຸງແຕ່ງ ແລະ ປະຕິບັດຖືກຕ້ອງຕາມລະບຽບກົດໝາຍທີ່ກ່ຽວຂ້ອງ.

ມາດຕາ 6. ມາດຕະຖານດ້ານສະຖານທີ່ຕັ້ງໂຮງງານ

ໂຮງງານຜະລິດດິນຈີ່ ຕ້ອງຕັ້ງຢູ່ສະຖານທີ່ກວ້າງຂວາງ, ບໍລິເວນໂຮງງານຕ້ອງມີເນື້ອທີ່ພຽງພໍ ແລະ ເໝາະສົມກັບກິດຈະການ, ເສັ້ນທາງເຂົ້າ-ອອກຕ້ອງກວ້າງຂວາງ ບໍ່ກົດຂວາງການສັນຈອນ, ບໍ່ເປັນຜົນກະທົບຕໍ່ສິ່ງແວດລ້ອມ ແລະ ສັງຄົມ. ໂຮງງານຕ້ອງຕັ້ງຢູ່ຫ່າງໄກຈາກເຂດຊຸມຊົນແອອັດ, ຫ່າງໄກຈາກສະຖານທີ່ຫວງຫ້າມທາງການ ເຊັ່ນ: ໂຮງຮຽນ, ໂຮງໝໍ, ວັດວາອາຮາມ... ຢ່າງນ້ອຍ 1.000 ແມັດ ແລະ ປະຕິບັດຖືກຕ້ອງຕາມລະບຽບການປຸກສ້າງທີ່ກະຊວງໂຍທາທິການ ແລະ ຂົນສົ່ງ ວາງອອກ.

ໂຮງງານຜະລິດດິນຈີ່ ມາດຕະຖານໜຶ່ງ ຕ້ອງປະກອບມີ: ຫ້ອງການບໍລິຫານ, ອາຄານຜະລິດດິນຈີ່, ລານຕາກດິນຈີ່, ສະຖານທີ່ເກັບມ້ຽນວັດຖຸດິບ ແລະ ຜະລິດຕະພັນສຳເລັດຮູບ ແລະ ຈັດໃຫ້ມີສິ່ງອຳນວຍຄວາມສະດວກໃຫ້ແກ່ກຳມະກອນ ເຊັ່ນ: ບ່ອນຈອດລົດ, ບ່ອນກິນເຂົ້າ, ບ່ອນພັກຜ່ອນ, ຫ້ອງນ້ຳຂອງກຳມະກອນ ແລະ ອື່ນໆທີ່ຈຳເປັນ ແລະ ຕ້ອງມີລະບົບໄຟຟ້າ ແລະ ນຳໃຊ້ ຢ່າງພຽງພໍ.

ມາດຕາ 7. ມາດຕະຖານດ້ານອາຄານໂຮງງານ

1. ອາຄານໂຮງງານຜະລິດດິນຈີ່ມາດຕະຖານໜຶ່ງ ຕ້ອງມີໂຄງສ້າງແໜ້ນໝາແຂງແຮງ, ເສົາເຮັດດ້ວຍເບຕົງ, ເສົາເຫຼັກ ຫຼື ເສົາໄມ້ ທີ່ທົນທານຖາວອນ, ພື້ນເຮັດດ້ວຍເບຕົງ, ມຸງດ້ວຍກະເບື້ອງ ຫຼື ລັງກະສີ; ຄວາມສູງແຕ່ພື້ນຫາເພດານບໍ່ຕໍ່າກວ່າ 4 ແມັດ ໂດຍກໍ່ສ້າງຖືກຕ້ອງຕາມການອອກແບບ ແລະ ໄດ້ຮັບການຢັ້ງຢືນຈາກວິສາວະກອນວິຊາສະເພາະ ແລະ ບໍລິສັດອອກແບບກໍ່ສ້າງ ທີ່ໄດ້ຮັບອະນຸຍາດຈາກຂະແໜງການ ຍ.ທ.ຂ ແລະ ຖືກຕ້ອງຕາມລະບຽບການກ່ຽວກັບການຄຸ້ມຄອງໂຮງງານ.

2. ຕ້ອງຈັດໃຫ້ມີຂັ້ນຕອນ ແລະ ຂະບວນການປຸງແຕ່ງທີ່ບໍ່ສັບສົນ ແລະ ມີຄວາມເປັນລະບຽບຮຽບຮ້ອຍດີ.

3. ຕ້ອງຈັດໃຫ້ມີລະບົບແສງສະຫວ່າງ, ລະບົບລະບາຍອາກາດ ໃຫ້ພຽງພໍ, ພາຍໃນອາຄານ ຕ້ອງບໍ່ແອອັດ ແລະ ມີຄວາມເປັນລະບຽບຮຽບຮ້ອຍດີ.

ມາດຕາ 8. ມາດຕະຖານດ້ານເຄື່ອງຈັກ

ໂຮງງານຜະລິດດິນຈີ່ທຸກມາດຕະຖານ ຕ້ອງຕິດຕັ້ງເຄື່ອງຈັກ, ເຄື່ອງມືອຸປະກອນທີ່ຈຳເປັນຕົ້ນຕໍ ໃຫ້ເປັນລະບົບຕ່ອງໂສ້ການຜະລິດ, ໂດຍຖືກຕ້ອງຕາມມາດຕະຖານເຕັກນິກ ແລະ ມີຄວາມປອດໄພໃນເວລານຳໃຊ້ ຄືດັ່ງນີ້:

1. ໂຮງງານຜະລິດດິນຈີ່ ມາດຕະຖານໜຶ່ງ ຕ້ອງປະກອບມີ:
  - 1- ເຄື່ອງຈັກຂຸດດິນ.
  - 2- ເຄື່ອງຈັກບົດດິນ.
  - 3- ເຄື່ອງຈັກຮ່ອນດິນ.
  - 4- ເຄື່ອງຈັກລຳລຽງດິນ (Conveyor).
  - 5- ເຄື່ອງຈັກປະສົມດິນ (mixer).
  - 6- ເຄື່ອງຈັກສົ່ງດິນ (feeder).
  - 7- ເຄື່ອງຈັກອັດດິນ (Hydraulicpress).
  - 8- ເຄື່ອງຈັກຕັດດິນ (Semi-automated equipment for brick cutting).
  - 9- ເຕົາເຜົາດິນ ແລະ ເຄື່ອງຈັກອື່ນໆ.
2. ໂຮງງານຜະລິດດິນຈີ່ ມາດຕະຖານສອງ ຕ້ອງປະກອບມີ:
  - 1- ເຄື່ອງຈັກບົດດິນ.
  - 2- ເຄື່ອງຈັກປະສົມ ແລະ ອັດດິນຈີ່ (Vacuum press with mixer).
  - 3- ເຕົາເຜົາດິນ ແລະ ເຄື່ອງຈັກອື່ນໆ.

ມາດຕາ 9. ມາດຕະຖານດ້ານການຜະລິດ

ໂຮງງານຕ້ອງຈັດໃຫ້ມີຂະບວນການຜະລິດທີ່ສະອາດ ແລະ ເໝາະສົມ, ໂດຍຮັບປະກັນດ້ານຄຸນນະພາບ ແລະ ມາດຕະຖານຂອງຜະລິດຕະພັນດິນຈີ່ ຕາມລະບຽບການທີ່ກ່ຽວຂ້ອງ. ແນໃສ່ເພື່ອສະໜອງໃຫ້ຕະຫຼາດພາຍໃນ ແລະ ຕ່າງປະເທດໄດ້.

ມາດຕາ 10. ມາດຕະຖານດ້ານວິຊາການເຕັກນິກ ແລະ ຄົນງານ

ໂຮງງານຕ້ອງມີວິຊາການ ແລະ ກຳມະກອນ ທີ່ມີຄວາມຮູ້ ຫຼື ມີປະສົບການກ່ຽວກັບການຜະລິດດິນຈີ່ປະຈຳຢູ່ໂຮງງານ ຢ່າງເໝາະສົມ.

ມາດຕາ 11. ມາດຕະຖານດ້ານຄວາມປອດໄພ, ສຸຂະອະນາໄມ.

1. ຕ້ອງຕິດຕັ້ງລະບົບປ້ອງກັນອັກຄີໄພຢູ່ພາຍໃນໂຮງງານໃຫ້ພຽງພໍ ເຊັ່ນ: ລະບົບສັນຍານເຕືອນໄພ, ບັງຄັບເພີງ ຫຼື ລະບົບນໍ້າມອດໄພ ຫຼື ຕິດຕັ້ງອຸປະກອນຕັດໄຟຟ້າແບບອັດຕະໂນມັດ.
2. ຕ້ອງຕິດຕັ້ງລະບົບຄວາມປອດໄພ ຂອງໄຟຟ້າ ເຊັ່ນ: ໄຟຟ້າເຄື່ອງຈັກ, ໄຟຟ້າແສງສະຫວ່າງ....
3. ຕ້ອງມີລະບົບປ້ອງກັນອັນຕະລາຍຈາກເຄື່ອງຈັກ ເຊັ່ນ: ອຸປະກອນກັ້ນບັງ, ປ້າຍເຕືອນ, ປ້າຍຫ້າມໃສ່ຈຸດທີ່ເປັນອັນຕະລາຍ ແລະ ພ້ອມທັງມີແຜນການບໍາລຸງຮັກສາເຄື່ອງຈັກ ແລະ ອຸປະກອນເປັນປະຈຳ.
4. ຕ້ອງຈັດໃຫ້ມີອຸປະກອນປ້ອງກັນໃຫ້ແກ່ກຳມະກອນ ເຊັ່ນ: ເຄື່ອງປິດປາກ, ດັງ, ເກີບ, ໝວກ, ສິບມີ, ເຄື່ອງກັນຄວາມຮ້ອນ ໂດຍຂຶ້ນກັບຄວາມຈຳເປັນແຕ່ລະຂອດງານ) ແລະ ຊຸດເຄື່ອງນຸ່ງ ທີ່ສະອາດ (ຖ້າມີ) ເພື່ອຄວາມປອດໄພຂອງກຳມະກອນ, ເພື່ອຫຼີກລ້ຽງອຸປະຕິເຫດແຮງງານ ແລະ ພະຍາດອາຊີບ.
5. ຕ້ອງຈັດໃຫ້ມີນໍ້າດື່ມສະອາດ, ຕູ້ຢາສຸກເສີນ, ຫ້ອງນໍ້າ ໃຫ້ພຽງພໍຕາມຄວາມເໝາະສົມ.

ມາດຕາ 12. ມາດຕະຖານດ້ານສິ່ງແວດລ້ອມ

ຕ້ອງມີບົດປະເມີນຜົນກະທົບຕໍ່ສິ່ງແວດລ້ອມເບື້ອງຕົ້ນ ຫຼື ແຜນຄຸ້ມຄອງສິ່ງແວດລ້ອມໂຮງງານ ຕາມຂໍ້ຕົກລົງວ່າດ້ວຍການປະເມີນຜົນກະທົບຕໍ່ສິ່ງແວດລ້ອມສຳລັບອຸດສາຫະກຳ ແລະ ຫັດຖະກຳ ປຸງແຕ່ງ ເລກທີ 1222/ອຫ, ລົງວັນທີ 7/12/05 ຈາກຂະແໜງການອຸດສາຫະກຳ ແລະ ການຄ້າ ກ່ອນ ຈຶ່ງສາມາດກໍ່ສ້າງໂຮງງານ ແລະ ດຳເນີນກິດຈະການໂຮງງານໄດ້.

ໝວດທີ III

ການດຳເນີນກິດຈະການໂຮງງານຜະລິດດິນຈີ່

ມາດຕາ 13. ການດັດສົມໂຮງງານ

1. ການດຳເນີນກິດຈະການໂຮງງານຜະລິດດິນຈີ່ ຕ້ອງປະຕິບັດຕາມມາດຕະຖານ ແລະ ເງື່ອນໄຂທີ່ກຳນົດໄວ້ໃນຂໍ້ຕົກລົງສະບັບນີ້ ແລະ ຕ້ອງຂໍອະນຸຍາດດຳເນີນກິດຈະການໂຮງງານ ຕາມຂໍ້ຕົກລົງວ່າດ້ວຍການຄຸ້ມຄອງໂຮງງານອຸດສາຫະກຳປຸງແຕ່ງ ເລກທີ 1301/ອຄ, ລົງວັນທີ 30/7/07 ແລະ ປະຕິບັດຖືກຕ້ອງຕາມລະບຽບກົດໝາຍທີ່ກ່ຽວຂ້ອງ.
2. ໂຮງງານທີ່ໄດ້ຮັບອະນຸຍາດໃຫ້ດຳເນີນກິດຈະການມາກ່ອນ ແຕ່ມາດຕະຖານໂຮງງານຍັງບໍ່ທັນຄົບຖ້ວນ ຕາມທີ່ກຳນົດໄວ້ໃນຂໍ້ຕົກລົງສະບັບນີ້, ຕ້ອງໄດ້ປັບປຸງຄືນໃຫ້ຖືກຕ້ອງຕາມມາດຕະຖານທີ່ກຳນົດໄວ້ທຸກປະການ.
3. ໂຮງງານຜະລິດດິນຈີ່ທຸກປະເພດ ສາມາດເຕົ້າໂຮມກັນເປັນກຸ່ມໂຮງງານ ໂດຍສອດຄ່ອງຕາມດຳລັດຂອງນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວຂອງສະພາການຄ້າ ແລະ ອຸດສາຫະກຳແຫ່ງຊາດລາວ ເລກທີ 125/ນຍ, ລົງວັນທີ 24/7/03.

ມາດຕາ 14. ການສ້າງແຜນການຜະລິດຂອງໂຮງງານ

ໂຮງງານຜະລິດດິນຈີ່ ຕ້ອງສ້າງແຜນການຜະລິດ ແລະ ແຜນການຈຳໜ່າຍປະຈຳປີຂອງໂຮງງານ ຕາມແຈ້ງການເລກທີ 663/ອຄ, ລົງວັນທີ 08/10/08 (ອ1-ອ7) ແລະ ຕາມລະບຽບການທີ່ກະຊວງອຸດສາຫະກຳ ແລະ ການຄ້າ ວາງອອກ ໂດຍຜ່ານການກວດກາ ແລະ ຍິ້ງຢືນ ຈາກພະແນກອຸດສາຫະກຳ

ແລະ ການຄ້າ ແຂວງ, ນະຄອນຫລວງ ກ່ອນວັນທີ່ 15 ເດືອນມັງກອນ ຂອງທຸກໆປີ ແລະ ພ້ອມທັງສະ  
ຫລຸບລາຍງານ ຜົນການຈັດຕັ້ງປະຕິບັດແຜນການຂອງປີຜ່ານມາ ແລະ ແຜນການຂອງປີຕໍ່ໄປ.

**ມາດຕາ 15. ດ້ານວັດຖຸດິບ(ດິນໜຽວ)**

ໂຮງງານຜະລິດດິນຈີ່ທຸກປະເພດ ແລະ ທຸກຂະໜາດ ຕ້ອງໄດ້ຮັບໃບອະນຸຍາດຂຸດຄົ້ນດິນໜຽວ  
ໂດຍປະຕິບັດໃຫ້ຖືກຕ້ອງຕາມລະບຽບການຂອງຂະແໜງການທີ່ກ່ຽວຂ້ອງ.

**ມາດຕາ 16. ມາດຕະຖານຜະລິດຕະພັນ**

ຜະລິດຕະພັນດິນຈີ່ ຕ້ອງມີມາດຕະຖານຖືກຕ້ອງຕາມລະບຽບການຂອງອົງການວິທະຍາສາດ  
ເຕັກໂນໂລຊີແຫ່ງຊາດ ແລະ ລະບຽບການສະເພາະກ່ຽວຂ້ອງແຕ່ລະໄລຍະ.

**ໝວດທີ IV**

**ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ**

**ມາດຕາ 17. ນະໂຍບາຍຕໍ່ຜູ້ມີຜົນງານ**

ຜູ້ດຳເນີນກິດຈະການໂຮງງານຜະລິດດິນຈີ່ ທີ່ເຄື່ອນໄຫວກິດຈະການມີຜົນງານດີເດັ່ນ, ປະຕິບັດ  
ຖືກຕ້ອງຕາມມາດຕະຖານ ເງື່ອນໄຂ ທີ່ກຳນົດໄວ້ໃນຂໍ້ຕົກລົງສະບັບນີ້ ແລະ ຖືກຕ້ອງຕາມລະບຽບກົດ  
ໝາຍທີ່ກ່ຽວຂ້ອງ, ບໍ່ສ້າງຜົນກະທົບຮ້າຍແຮງຕໍ່ສະພາບແວດລ້ອມ ແລະ ສັງຄົມ ຈະໄດ້ຮັບການພິຈາລະ  
ນາ ສົ່ງເສີມ ຕາມທີ່ກຳນົດໄວ້ໃນມາດຕາ 3 ຂອງດຳລັດຈັດຕັ້ງປະຕິບັດກົດໝາຍວ່າດ້ວຍອຸດສາຫະກຳ ປຸງ  
ແຕ່ງ ເລກທີ 67/ນຍ, ລົງວັນທີ່ 12/4/06 ແລະ ຈະໄດ້ຮັບການພິຈາລະນາຍ້ອງຍໍຕາມ ມາດຕາ 52 ຂອງ  
ກົດໝາຍວ່າດ້ວຍອຸດສາຫະກຳປຸງແຕ່ງ ຕາມແຕ່ລະກໍລະນີ.

**ມາດຕາ 18. ມາດຕະການຕໍ່ຜູ້ລະເມີດ**

ຜູ້ດຳເນີນກິດຈະການໂຮງງານຜະລິດດິນຈີ່ ທາກບໍ່ປະຕິບັດຕາມຂໍ້ຕົກລົງສະບັບນີ້ ແລະ ເຄື່ອນ  
ໄຫວບໍ່ຖືກຕ້ອງຕາມລະບຽບກົດໝາຍທີ່ກ່ຽວຂ້ອງ ຈະຖືກປະຕິບັດມາດຕະການຕາມຂໍ້ຕົກລົງວ່າດ້ວຍການ  
ຄຸ້ມຄອງໂຮງງານອຸດສາຫະກຳປຸງແຕ່ງ ເລກທີ 1301/ອຄ, ລົງວັນທີ່ 30/7/07 ຢ່າງເຂັ້ມງວດ ຕາມແຕ່ລະ  
ກໍລະນີ ຄື:

1. ຄັ້ງທີ ຫນື່ງ: ຖືກກ່າວເຕືອນ ແລະ ສຶກສາອົບຮົມ ຕາມມາດຕາ 24.
2. ຄັ້ງທີ ສອງ: ຖືກປັບໃໝ ແລະ ໃຊ້ແທນຄ່າເສັຍຫາຍ ຕາມມາດຕາ 25, 26.
3. ຄັ້ງທີ ສາມ: ຖືກປັບໃໝ ແລະ ປະຕິບັດມາດຕະການທາງອາຍາ ຕາມມາດຕາ 27 ແລະ ສິ່ງປິດ  
ກິດຈະການໂຮງງານໂດຍບໍ່ມີເງື່ອນໄຂຕໍ່ລອງ.

ໝວດທີ V  
ບົດບັນຍັດສຸດທ້າຍ

ມາດຕາ 19. ການຈັດຕັ້ງປະຕິບັດ

ມອບໃຫ້ກົມອຸດສາຫະກຳເປັນຜູ້ຊີ້ນຳ, ຕິດຕາມກວດກາ, ຜັນຂະຫຍາຍ ແລະ ຈັດຕັ້ງປະຕິບັດ ຂໍ້ຕົກລົງສະບັບນີ້ຢ່າງເຂັ້ມງວດ ໂດຍໃຫ້ສອດຄ່ອງ ແລະ ເປັນເອກະພາບກັບລະບຽບກົດໝາຍ ຂອງຂະ ແໜ່ງການທີ່ກ່ຽວຂ້ອງ.

ມອບໃຫ້ພະແນກອຸດສາຫະກຳ ແລະ ການຄ້າ ແຂວງ, ນະຄອນຫລວງ ມີໜ້າທີ່ເຜີຍແຜ່ ແລະ ປະສານສົມທົບກັບພາກສ່ວນທີ່ກ່ຽວຂ້ອງ ເພື່ອຈັດຕັ້ງປະຕິບັດຂໍ້ຕົກລົງສະບັບນີ້ ຕາມພາລະບົດບາດ, ສິດ ແລະ ໜ້າທີ່ຂອງຕົນໃຫ້ໄດ້ຮັບຜົນດີ ແລະ ເຂັ້ມງວດ.

ມາດຕາ 20. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດ ແລະ ນຳໃຊ້ໄດ້ ນັບແຕ່ມີລົງລາຍເຊັນເປັນຕົ້ນໄປ. ບັນດາຂໍ້ຕົກ ລົງ, ລະບຽບການ ແລະ ແຈ້ງການກ່ຽວກັບມາດຕະຖານໂຮງງານຜະລິດດິນຈີ່ ທີ່ປະກາດໃຊ້ໃນເມື່ອກ່ອນ ຫາກຂັດກັບຂໍ້ຕົກລົງສະບັບນີ້ ລ້ວນແຕ່ຖືກລົບລ້າງ ແລະ ໃຫ້ນຳໃຊ້ຂໍ້ຕົກລົງສະບັບນີ້ ຢ່າງແທນ.

ລັດຖະມົນຕີວ່າການ

ກະຊວງອຸດສາຫະກຳ ແລະ ການຄ້າ



ສຽງສະຫວາດ ສະແຫວງສິກາ